

गेरूवा गाउँपालिकाको
८ औं गाउँसभा बैठकमा
आदरणीय अध्यक्ष श्री जमान सिंह केसी ज्यू द्वारा
प्रस्तुत

नीति तथा कार्यक्रम, २०७७/७८



गेरूवा गाउँपालिका
पशुपतिनगर, बर्दिया
वि.स. २०७७/०३/१०, बुधवार

१. विश्वव्यापी महाप्रलयका रूपमा देखिएको कोभिड-१९ भाइरस बाट उत्पन्न यस जटिल परिस्थिति र बन्दाबन्दीका बीच आज म आर्थिक वर्ष २०७७/७८ को नीति तथा कार्यक्रम यस गरिमामय सभा समक्ष सम्बोधन गरिरहँदा यस गाउँपालिकाका जनताको स्वास्थ्य, जीवन रक्षा र आर्थिक तथा सामाजिक जीवनको सुरक्षाको विषयले अत्यन्त गंभीर तथा सोचमग्न भएको छु । जनता र राज्य मिलेर नै हरेक प्रकारका चुनौती र संकटबाट पार पाउन सकिन्छ भन्ने उद्देश्यका साथ हामीले तीन तहको संघीय शासन प्रणालीका रूपमा संघीय लोकतान्त्रिक गणतन्त्र नेपाल स्थापित गरेका छौं ।

२. यस चुनौतीपूर्ण घडीमा गरिमामय गाउँ सभालाई सम्बोधन गरीरहदाँ म संघीय शासन प्रणाली र समाजवाद उन्मुख लोकतान्त्रिक गणतन्त्रात्मक राज्य स्थापनाका लागि भएका आन्दोलन र संघर्षहरूमा बलिदान गर्ने सम्पूर्ण ज्ञात अज्ञात शहीदहरू, वीर-वीराङ्गना तथा सेनानीहरू प्रति उच्चसम्मानका साथ भावपूर्ण श्रद्धाञ्जली अर्पण गर्दछु । राष्ट्रियता, लोकतन्त्र र समाजवाद प्राप्तिका लागि न्यायपूर्ण संघर्षको नेतृत्व गर्नुहुने अग्रजहरू प्रति उच्च सम्मान गर्दै नेपाली समाजको रूपान्तरणमा सहयोग पुर्याउनु हुने सबैको योगदानको स्मरण गर्न चाहन्छु । साथै, यस अवसरमा द्वन्द्वपिडित र वेपत्ता नागरिकहरूलाई सम्मानका साथ सम्झन चाहन्छु ।

३. यसैक्रममा यस सभाका सदस्य एंव वडा नं. ६ का वडा अध्यक्ष श्री टेक बहादुर चौधरी ज्यूको असमायिक निधनले गेरूवा गाउँपालिकाले जनप्रेमी, विकासप्रेमी र उर्जावान युवा जनप्रतिनिधि गुमाउन पुगेको छ । उहाँप्रति उच्च सम्मानका साथ भावपूर्ण श्रद्धाञ्जली अर्पण गर्दछु ।

४. त्यसैगरी यस गरिमामय सभाका सदस्य तथा वडा नं. ४ का वडा सदस्य श्री मायाराम खनाल बाघको आक्रमणमा परी गम्भीर घाइते हुनु भएको हुँदा उहाँको शिघ्र स्वास्थ्य लाभको कामना गर्दछु ।

५. कोभिड-१९ बाट उत्पन्न महामारी रोकथाम र नियन्त्रणको लागि अपनाइएको बन्दाबन्दी, सामाजिक दुरी लगायतका कार्यको कार्यान्वयनमा अनुशासित र सक्रियतापूर्वक सहयोग गर्नु हुने सम्पूर्ण दिदीबहिनी तथा दाजुभाइप्रति हार्दिक आभार व्यक्त गर्न चाहन्छु । यसको रोकथाम र नियन्त्रणमा अग्रमोर्चामा खटिरहनु भएका

गेरूवा गाउँपालिकाका जनप्रतिनिधि, स्वास्थ्यकर्मी तथा स्वयमसेविका, कर्मचारी, सुरक्षाकर्मी, बडघर-चौकीदार तथा व्यवस्थापन कार्यमा संलग्न सबैलाई हार्दिक धन्यवाद दिन चाहन्छु । यसका साथै, यस महामारीको रोकथाम, नियन्त्रण र उपचारमा प्रत्यक्ष वा अप्रत्यक्ष रूपमा संलग्न राजनीतिक दल, नागरिक समाज र समुदाय, निजीक्षेत्र, सहकारी, सामुदायिक संघसंस्था, संचारक्षेत्र लगायत सम्पूर्ण गेरूवावासी प्रति हार्दिक धन्यवाद व्यक्त गर्दछु ।

६. हामीले जित्ने पर्ने यो रोग विरूद्धको लडाइमा सबैको थप ऐक्यवद्धता, सहकार्य, धैर्यता र आत्मविश्वासको आवश्यकता रहेको छ । जीवन रहे जीवन बनाउन सकिन्छ भन्ने मान्यतालाई आत्मसात गर्दै यस महामारीका विरूद्धको अभियानमा धैर्यतापूर्वक जुट्न सबैलाई आह्वान गर्दछु ।

७. नेपालको सार्वभौमसत्ता, भौगोलिक अखण्डता र स्वाधिनताको रक्षा गर्नु प्रत्येक नेपाली नागरिकको कर्तव्य हो । यसै बीच नेपाल सरकार, संघीय संसद द्वारा लिम्पियाधुरा, लिपुलेक र कालापानी क्षेत्रको नेपालको भूमिलाई समावेश गरी नेपालको नक्सा तथा निशान छाप जारी गरेकोमा नेपाल सरकार प्रति हार्दिक आभार व्यक्त गर्दछु । साथै यथाशिघ्र मित्र राष्ट्र भारत सँगको सीमा समस्या समाधान गरी विवादीत बनाइएको नेपाली भुभाग फिर्ता गरी नेपालको प्रशासनीक नियन्त्रण कायम गर्न यस गरिमामय सभाको तर्फ बाट नेपाल सरकार संग अपिल गर्दछु ।

८. विश्वव्यापी रूपमा फैलिएको कोभिड-१९ का कारण महासंकटको अवस्था सिर्जना हुनुका साथै उल्लेख्य रूपमा जनधनको क्षति भएको छ । नेपालमा संक्रमण फैलन नदिन गरिएको बन्दाबन्दी बीचमा हाम्रो गाउँपालिकामा भारत बाट आएका नागरिकहरू मार्फत संक्रमण देखिन थालेको छ । यस महामारीका कारण अहिलेसम्म ज्यान गुमाउनु हुने सबै व्यक्तिहरूप्रति भावपूर्ण श्रद्धाञ्जली अर्पण गर्दछु । साथै, महामारीबाट संक्रमित सम्पूर्ण दिदीबहिनी तथा दाजुभाइहरूको शीघ्र स्वास्थ्य लाभको कामना गर्दछु ।

९. नेपाल संघीय शासकीय स्वरूप भएको लोकतान्त्रीक देश हो र नेपालको संघीय संरचना परीपूर्ण लोकतन्त्रमा आधारित रहेको छ । लोकतन्त्रको सबलीकरण गर्नु संघीय सरकारको मात्रै दायित्व तथा जिम्मेवारी नभई स्थानीय सरकारको पनि हो । मेरो नेतृत्वको गेरूवा गाउँपालिका लोकतान्त्रिक मूल्य र मान्यतामा विश्वास राख्दछ

र गाउँपालिका द्वारा प्रदान गरिने सेवाहरू पनि लोकतान्त्रिक मान्यता र पद्धती बमोजिम संचालन गरिनेछ ।

१०. गेरूवा गाउँपालिकाको काम कारवाहीमा सुशासन कायम गर्ने कार्यलाई विशेष प्राथमिकताका साथ लागु गरिनेछ । गाउँपालिका प्रति नागरिकका गुनासा र उजुरी संकलन गरी तिनको यथाशीघ्र सम्बोधन तथा व्यवस्थापन गर्न र कामकारवाही तथा गतिविधीबारे नागरिकलाई सुसूचित गर्न सूचना प्रवाह तथा गुनासो व्यवस्थापन लाइ थप व्यवस्थित गरिनेछ । भ्रष्टचार र अनियमिततालाई कडाइका साथ निगरानी र दण्डित गरि भ्रष्टाचार विरुद्ध शून्य सहनशीलताको नीति अबलम्बन गरिनेछ । सुशासन र समृद्धिका प्रयासलाई एकिकृत, चुस्त र जवाफदेहीपूर्ण बनाउन संघ, प्रदेश र स्थानीय तह बीचको समन्वय, सहकार्य र साझेदारीलाई संस्थागत र थप सुदृढ बनाइनेछ ।

११. एक्काइसौं सताब्दीमा समेत भोग्नु परिरहेको जातीय छुवाछुतको कुप्रथा लाइ गेरूवा गाउँपालिकाले अत्यन्त गम्भीर रूपमा लिंदै गेरूवा लाइ पूर्ण रूपमा छुवाछुत मुक्त पालिका को रूपमा विकास गरी सभ्य गेरूवा गाउँपालिकाको निर्माण गरिनेछ । गेरूवा गाउँपालिका बाट प्रवाह हुने सेवामा कसैले जात, धर्म, लिंग, वर्णका आधारमा विभेद गरेको पाइएमा गेरूवा गाउँपालिकाले कडा रूपमा कारवाही गर्दै छुवाछुत विरुद्ध शून्य सहनशीलताको नीति लिइनेछ ।

१२. जनताको सेवा नै सर्वोपरी हो भन्ने मुल मन्त्रका साथ गेरूवा गाउँपालिकाले नेपालको संविधानमा उल्लेखित समाजवाद उन्मुख राज्यको निर्माण गर्ने तर्फ आगामी दिनहरूमा जनतालाइ केन्द्र विन्दुमा राखी गेरूवाको विकास सञ्चालन गरिनेछ । धेरै दुखले प्राप्त भएको लोकतन्त्रको संरक्षण गरी समाजवादी ढाँचामा गेरूवा लाइ रूपान्तरण गर्नु आजको आवश्यकता हो । यस कार्यका लागि गेरूवा गाउँपालिका यहाँका जनता, बौद्धिक जगत, नागरिक समाज, राजनीतिक दल, संघसंस्थाहरू सँग समन्वय, सहकार्य गरी अगाडी बढाइनेछ ।

१३. कोभिड-१९ ले सार्वजनिक सेवा प्रवाह, विकास निर्माणका कार्य र नियमित रूपमा संचालन गर्नुपर्ने कार्यक्रम र आयोजनाहरूमा प्रत्यक्ष रूपमा नकारात्मक असर पुगेको छ । यसबाट सेवामूलक, उत्पादनमूलक, औद्योगिक र व्यापारिक क्षेत्रहरू कोभिड-

१९ को कारणले अवरूद्ध भएका छन् । उत्पादन, आपूर्ति र वितरण प्रणालीमा गम्भीर धक्का पुगेको छ । कोभिड-१९ को रोकथाम र नियन्त्रणको लागि नेपाल सरकारले घोषणा गरेको बन्दाबन्दी र उत्पन्न त्रास समेतका कारण आम मानिस आफ्ना दैनिक कामहरू अघि बढाउन नसकेको अवस्थामा छन् । यसबाट आगामी दिनमा थप चुनौती उत्पन्न हुने र त्यसको सामनाका लागि अहिले देखिनै तयार हुनुपर्ने भएको छ ।

१४. यस महामारी रोकथाम, नियन्त्रण र उपचारका लागि गेरूवा गाउँपालिकाले गाउँपालिकाको प्रकोप व्यवस्थापन कोषलाइ कोभिड-१९ नियन्त्रण तथा उपचार कोषको रूपमा प्रयोग गरी पूर्ण सामर्थ्यका साथ कार्यसम्पादन गर्दै आइरहेको व्यहोरा यस गरिमामय सभा समक्ष जानकारी गराउन चाहन्छु । उक्त कोषमा योगदान पुर्याउनुहुने सबै मनकारी र जनसेवाको भावना भएका व्यक्तिहरू, संघसंस्थाहरू लाई हार्दिक धन्यवाद दिन चाहन्छु । आगामी दिनमा पनि यस्तै सहयोगको अपेक्षा राखेको छु ।

१५. गेरूवा गाउँपालिका स्थापना पश्चातको करिब तीन वर्ष को अवधिमा तीन वटा नीति तथा कार्यक्रमहरूको माध्यमबाट संविधानप्रदत्त अधिकार बमोजिमका कार्य जिम्मेवारीहरू व्यवस्थित र नतिजाउन्मुख रूपमा सम्पादन गरी गेरूवा गाउँपालिका खोजिने, देखिने र भेटिने संयन्त्रको रूपमा स्थापित हुन सफल भएको छ । सम्बद्ध गेरूवा गाउँपालिका निर्माणको आधार कृषि, पर्यटन र पूर्वाधार को दिर्घकालिन सोच प्राप्त गर्न आर्थिक, सामाजिक र साँस्कृतिक विकासका उद्देश्य सहित नीति र कार्यक्रम व्यवस्थित रूपमा अघि बढाइएका बेला हामी महामारीको कारणले उत्पन्न परिस्थितिको सामना गर्न बाध्य भएका छौं ।

१६. संघीयता कार्यान्वयनका सन्दर्भमा अहिलेसम्म भएका उपलब्धी र कमजोरीको समीक्षा गरी संघीयतालाइ प्रभावकारी शासन प्रणालीको रूपमा विकास गर्न स्थानीय तहको भूमिकालाइ थप प्रभावकारी बनाइनेछ । केन्द्र र प्रदेश सरकार बीच सहकार्य र समन्वयको बलियो आधार तयार गर्दै साझेदारी तथा संयोजनमा संघीयताको सफल कार्यान्वयन देखिएका समस्या समाधान गरिनेछ ।

१७. जस्तो सुकै संकटका बीचमा मानव जीवनको रक्षा गर्दै आर्थिक र सामाजिक जीवनलाई सहज बनाउने काममा गेरूवा गाउँपालिका जुटिरहेको छ । गाउँपालिकाले मुलुककै समुन्नत र समृद्ध नमूना स्थानीय तह बनाउन उद्देश्यका साथ कार्यसम्पादन गरिरहेको छ । गेरूवा गाउँपालिकाको प्रथम गाउँसभाको लक्ष्य बमोजिम गेरूवाको विकास व्यवस्थापनलाई अगाडि बढाउन गाउँपालिकाको निति तथा कार्यक्रम दीर्घकालीन सोच, लक्ष्य र उद्देश्य प्राप्तिका केन्द्रित छन् ।

१८. यस गेरूवा गाउँपालिका संचालनको अवधिमा महत्वपूर्ण संरचनागत आधारशिलाहरू निर्माण भएका छन् । गाउँपालिकाको प्रशासकीय भवन, वडा कार्यालय भवनहरू, कालोपत्रे सडकहरू, स्वास्थ्य चौकी, पुल पुलेसा लगायत पूर्वाधार सम्बन्धी विशेष, आधुनिक र उच्च प्रतिफलयुक्त आयोजनाहरू छिटो छरितो रूपमा कार्यान्वयन भइरहेको छ ।

१९. साथै, गाउँपालिकामा सूचना प्रविधिको विकास गरी डिजिटल गाउँपालिका **e-Geruva** का रूपमा रूपान्तरण गर्न सूचना तथा प्रविधि क्षेत्रमा विकास एवं विस्तार भइरहेको छ । यस कार्यबाट सेवाप्राप्तिमा सहजता हुनुका साथै गाउँपालिका बाट विधुतीय शासनको अवधारणा अनुरूप प्रवाह हुने सेवा, सूचना तथा जानकारीहरूलाई सहजै र यथोचित समयमै आमजनतासम्म पुर्याउन सहयोग पुग्ने अपेक्षा गरिएको छ ।

२०. सुशासनको मापनको रूपमा रहेको सूचना सँगको पहुँच लाइ सरल, सुलभ र प्रविधि मैत्री बनाइनेछ । गेरूवा गाउँपालिका अन्तर्गतका कार्यालयहरूमा चालु आर्थिक वर्ष देखि अनिवार्य रूपमा प्रतिवेदनहरू प्रकाशन गरी त्यसमाथि सबैको पहुँच कायम गरिनेछ । साथै वेवसाइट, मोवाइल एप, सामाजिक संजालहरूमा सूचनाको प्रवाह अनिवार्य रूपमा गरिनेछ ।

२१. गाउँपालिका क्षेत्र भित्रका लागि आवश्यक कानूनहरू शीघ्रताका साथ निर्माण भइरहेका छन् । साझा अधिकार सूचीका केही कानूनहरू निर्माणको प्रक्रियामा रहेको र कानून निर्माणका लागि आवश्यक कतिपय मापदण्डहरू उपलब्ध हुन बाँकी छन् । स्थापनाको यस छोटो अवधिमा गरिमामय सभाबाट हालसम्म ५२ वटा स्थानीय कानूनहरू पारित गर्न सफल भएकोमा म यस गरिमामय सभालाई बधाई दिन चाहन्छु ।

२२. यस अवधिमा संघीयताको आधारको रूपमा गाउँपालिकाको संगठन संरचना निर्माण र सुदृढ गर्ने काम भएका छन् । आगामी दिनमा यसलाइ अझै तिब्रता दिइनेछ । संविधानको एकल सूचीमा रहेर पनि अभ्यासमा आउन नसकेका र साझा अधिकारको सूची अन्तरगतका केन्द्रिय तथा प्रादेशिक कानून नवनेका कारणले कार्यान्वयनमा नआएका सबै विषयहरूलाइ कार्यान्वयनमा लगिनेछ । कोभिड-१९ को महामारीले स्थानीय तह सबल र सुदृढ हुनुपर्ने शिक्षा दिएको सन्दर्भलाइ ध्यानमा राखेर संघीयता कार्यान्वयनका बाँकी सबै काम आगामी आर्थिक वर्षमा सम्पन्न गरिनेछ ।

२३. गेरूवा गाउँपालिकाको स्थापना पश्चात हालसम्म संचालन तथा सम्पादन गरिएका कार्यहरूबाट गाउँपालिकामा कानूनी आधार निर्माण, प्रशासनिक व्यवस्था र योजना प्रणाली लगायतका क्षेत्रहरूमा कार्यपद्धति निर्माण भैसकेकाले आगामी आर्थिक वर्षमा जनअपेक्षा अनुरूप सेवा प्रवाह र विकास निर्माणका कार्यहरूलाई तिब्रता दिदै **सम्बृद्ध गेरूवा** को सोच र लक्ष्य हासिल गर्न सहयोग पुग्ने छ ।

२४. विगतको वर्षको तुलनामा चालु आर्थिक वर्षमा खर्च व्यवस्थापनमा उल्लेख्य सुधार भएको छ । यस महामारीबाट सिर्जना हुने असर र प्रभाव समेतलाई आंकलन र विश्लेषण गर्दै आगामी वर्षमा महामारी बाट पुगेको क्षतिको पुनर्भरण हुने गरी सामाजिक क्षेत्रको विकास र आर्थिक पुनरूत्थान गेरूवा गाउँपालिकाका प्राथमिकताका क्षेत्रहरू हुनेछन् ।

२५. कोरोनाको कहरबाट गेरूवा गाउँपालिकालाई मुक्त बनाई यहाँका नागरिकहरूको जीउधनको सुरक्षाको प्रत्याभुति गर्दै महामारीका कारण रोजगारी गुमाएका श्रमिक, साना किसान, असहाय व्यक्ति, गरिव, विपन्न वर्गका परिवारलाई लक्षित गरी स्वास्थ्य शिक्षा, सीप विकास तालिम र रोजगार एवं आयआर्जन सम्बन्धी विशेष कार्यक्रम संचालन गरिनेछ । कोरोना बिरुद्धको लडाई गेरूवा गाउँपालिका एक ढिक्का भई एकद्वार प्रणाली मार्फत व्यवस्थापन तथा पुनर्स्थापना गरिनेछ ।

सभा अध्यक्ष ज्यू तथा सभाका सदस्य ज्यूहरू

अब म आर्थिक वर्ष २०७७/७८ को नीति तथा कार्यक्रम यस गरिमामय सभा समक्ष प्रस्तुत गर्दछु ।

२६. गेरूवा गाउँपालिकाको योजनाबद्ध विकासका लागि आवधिक योजना तथा गेरूवा विकास गुरुयोजना निर्माण गरी समग्र गेरूवाको विकास लाइ वैज्ञानिकीकरण एवं व्यवस्थित गरिनेछ ।

२७. गेरूवा बासीको गेरूवामै उच्च शिक्षा हासिल गर्ने बर्षौं देखिको चाहनालाई यथार्थ रूपमा कार्यान्वयन गर्न गेरूवा गाउँपालिकामा बहुमुखी क्याम्पसको स्थापनाका आवश्यक कार्यहरूको शुरूवात गरिनेछ ।

२८. गेरूवा गाउँपालिकामा कोभिड-१९ संक्रमणलाई स्थिर बनाउने र क्रमश रोकथाम तथा नियन्त्रणमा सफलता हासिल गर्ने लक्ष्यका साथ क्वारेन्टाइन, परीक्षण र आइसोलेसन तथा उपचारको समुचित प्रवन्ध मिलाइनेछ । यसै सन्दर्भमा अहिले सम्मका सफल उपचार विधिको उपयोगमा प्रोत्साहन गरिनेछ । हाम्रा नागरिकहरूको रोग प्रतिरोधी क्षमता विकासमा जोड दिइनेछ ।

२९. गेरूवा गाउँपालिकाका सडकहरूको स्तरोन्नती गरी कालोपत्रे गर्ने गाउँपालिकाको सोच र लक्ष्यलाई आगामी आर्थिक वर्षमा पनि निरन्तरता दिइनेछ । सम्पूर्ण सडक कालोपत्रे गर्ने दिर्घकालिन सोचलाई कार्यान्वयन गर्दै लगिनेछ । साथै, गाउँपालिका प्रशासकीय भवन तथा सबै वडा कार्यालय भवनहरूको निर्माण गरी आगामी आर्थिक वर्षमा संचालनमा ल्याइनेछ ।

३०. भौगोलिक रूपमा दुर्गम गेरूवा गाउँपालिकालाई देशकै नमुना सूचना प्रविधिमय गाउँपालिकाको रूपमा विकास गर्दै लगिनेछ । आगामी आर्थिक वर्षमा इन्टरनेट सेवाको थप विस्तार, सफ्टवेयर प्रणालीको जडान तथा सञ्चालन गरी चुस्त, छिटो तथा छरितो सेवा प्रवाह गरी गेरूवाका नागरिकहरूले प्रत्यक्ष रूपमा फाइदा लिन सक्ने गरी विधुतीय शासनको अवधारणालाई कार्यान्वयन गर्दै लगिनेछ । साथै, विधमान राजस्व संकलन लाई घरमै बसी कर तिर्न सकिने डिजिटल पेमेन्ट प्रणालीका रूपमा विकास गरिनेछ ।

३१. कोरोनाको लकडाउनका कारण स्वदेश तथा विदेशमा कार्यरत गेरूवाका नागरिकहरूको रोजगार गुमेको अवस्थामान्यूनतम रोजगारी सुनिश्चित गर्न व्यावसायिक कृषि, सिंचाई, खानेपानी, नदी नियन्त्रण, वन, पर्यटन, यातायात पूर्वाधार लगायतका सार्वजनिक निर्माण तथा अन्य सार्वजनिक कार्यहरूमा सहकार्य र समन्वय गरी एकिकृत रूपमा थप आन्तरिक रोजगारी सिर्जना गरी समन्वयात्मक र योजनावद्ध ढंगले तिनीहरूको कार्यान्वयन गर्न प्रधानमन्त्री रोजगार कार्यक्रम लाई संचालन गरिनेछ ।

३२. महिला सँग उपाध्यक्ष कार्यक्रम सञ्चालन गरी गेरूवा गाउँपालिकामा महिलाहरूको शसक्तिकरणका लागि एकल, असहाय, विपन्न, घरेलु हिंसामा परेका लगायतका महिलाहरूलाई सिपमूलक कार्यक्रम संचालन गरी स्वावलम्बी बनाउने वातावरण सिर्जना गरिनेछ ।

३३. महिला, दलित, आदवासी जनजाती, अपांग तथा जेष्ठ नागरिकहरूको क्षमता विकास तथा गेरूवा विकासको अग्रपंक्तिमा उभ्याउन लक्षित बर्गीय कार्यक्रमहरू संचालन गरिनेछ ।

३४. गेरूवा तथा कर्णाली नदिको बीचमा रहेको गेरूवा गाउँपालिका बाढीको जोखिममा रहेको क्षेत्र भएकोले विपद व्यवस्थापन कार्यलाई समुदायसँग समन्वय गर्दै उचित व्यवस्थापन गरिनेछ । बर्दिया राष्ट्रिय निकुञ्ज बाट आउने जंगली जनावरहरूको आक्रमणलाई रोकथाप गर्न सम्बन्धित निकाय सँग समन्वय गरी मानव र जनावर बीचको द्वन्द्वलाई न्यूनीकरणका लागि समुदायको क्षमता अभिवृद्धि, चेतनामुलक एवम उद्धार तथा राहतका कार्यक्रम संचालन गरिनेछ । बन्यजन्तु बाट हुन हानी नोक्सानी लाई मध्यनजर गर्दै बीमाका कार्यक्रमहरू संचालन गरिनेछ । ।

३५. गेरूवा गाउँपालिकामा संचालनमा रहेका सम्पूर्ण पसल, व्यवसायलाई स्थानीय बाणिज्य संघ सँगको समन्वय र सहकार्यमा अनिवार्य दर्ता प्रक्रियालाई कार्यान्वयन गर्दै स्थानीय व्यवसायीहरूका समस्यालाई समाधान गर्न आवश्यक व्यवस्था मिलाइनेछ ।

३६. समग्र गेरूवा गाउँपालिकाको शैक्षिक अवस्थामा सुधार गर्न विधालयमा भौतिक निर्माणका कार्यहरू लाई निरन्तरता दिइनेछ । गाउँपालिकामा कार्यरत शिक्षकहरूको

मनोबल उच्च बनाइ राख्न र क्षमता विकास गर्न आवश्यक तालिम कार्यक्रमहरूको प्रवन्ध गरिनेछ । प्रत्येक वडामा १ नमुना विधालयको स्थापना गरी सूचना प्रविधिको अधिकतम प्रयोग द्वारा ती विधालयको शैक्षिक क्रियाकलापहरू संचालन गरिनेछ ।

३७. गेरूवा गाउँपालिकामा आबद्ध रही विगत ३ वर्ष देखी कार्य गर्दै आइरहेका खेलकुद विकास समिति, महिला संजाल, दलित संजाल, अपांग संजाल, जनजाती संजालहरूका कार्यलाइ थप व्यवस्थित तथा ती संजालहरूको क्षमता विकासका लागि कार्यविधि निर्माण गरी कानूनी दायरामा ल्याई कार्यक्रमहरू संचालन गरिनेछ ।

३८. गेरूवा गाउँपालिकाले खेलकुद विकास समिति मार्फत विभिन्न खेलकुद कार्यक्रमको आयोजना गरी स्थानीय प्रतिभाहरूको खोजी गरी राष्ट्रिय रूपमा प्रतिस्पर्धी खेलाडीहरू उत्पादन गर्न आवश्यक कार्यक्रमहरू संचालन गरिनेछन । गेरूवामा क्रिकेटको सम्भावनालाई मध्यनजर गर्दै यहाँका युवाहरूको खेलकुद प्रतिको लगावलाइ प्रश्रय दिन वडा स्तरीय अध्यक्ष कप क्रिकेट प्रतियोगिता संचालन गरिनेछ ।

३९. गेरूवा गाउँपालिकामा कार्यरत कर्मचारीहरूको मनोबल उच्च बनाइ राख्न थप प्रोत्साहनको व्यवस्था गरिनेछ । यसको मापनको आधारमा दोहोरो जिम्मेवारी र कार्यालय समय भन्दा अतिरिक्त काम गर्ने कर्मचारीहरू लाइ प्रोत्साहन दिइनेछ ।

४०. गेरूवा गाउँपालिकामा शान्ति तथा सुव्यवस्था कायम गर्न संघीय तथा प्रदेश सरकार सँग समन्वय गरी वडा नं. १, २, ४ मा प्रहरी कार्यालय स्थापनाको लागि पहल गरिनेछ ।

४१. चालु आर्थिक वर्ष बाट शुरूवात भएको नक्सा पास सम्बन्धी कार्यलाइ थप व्यवस्थित गरिनेछ । साथै आगामी आर्थिक वर्षमा गेरूवामा रहेका सम्पूर्ण घरहरूको नक्सा अभिलेखीकरण गरिनेछ । नयाँ निर्माण हुने घरहरूले अनिवार्य रूपमा नक्सा पास गर्नु पर्ने व्यवस्था मिलाइनेछ ।

४२. कोभिड-१९ ले हामी सबैलाई स्वास्थ्य सेवाको गुणात्मक रूपमा निर्माण तथा विस्तार गर्नुपर्ने पाठ सिकाएको छ । यसै सन्दर्भमा गेरूवा गाउँपालिकाका प्रत्येक वडाहरूमा रहेका स्वास्थ्य संस्थाको स्तरोन्नती र स्वास्थ्य चौकी नभएका वडामा नयाँ स्वास्थ्य चौकी स्थापना गर्ने कार्यलाई अगाडी बढाइनेछ । वडा नं. ४ को स्वास्थ्य

चौकी र वडा नं. ६ को अस्पताल र बर्थिङ सेन्टर निर्माण कार्यलाई द्रुत गतीमा सम्पन्न गरिनेछ ।

४३. बर्षौं देखि गेरूवा गाउँपालिका र बर्दिया राष्ट्रिय निकुञ्ज बीच रहेको सीमा विवाद लाई टुंग्याउन आवश्यक कदम चालिनेछ । गेरूवाका नागरिकहरूको जमिन कटानी भएको हुँदा क्षतिपूर्तीको लागि संघीय सरकार सँग पहल गरिनेछ ।

४४. गेरूवा गाउँपालिकामा हुने विकास निर्माणका कार्यहरूमा संलग्न मजदुरहरूले न्यूनतम ज्याला पाए नपाएको अनुगमन गरिनेछ । त्यसैगरी लैंगिक विभेद गरी ज्याला दिइएको पाइएमा कानून बमोजिम दण्ड जरिवाना गराइनेछ ।

४५. गेरूवामा उत्पादित कृषि तथा पशु उपजको खरिद विक्रीको लागि स्थानीय मूल्य कृषकहरू सँगको समन्वय बमोजिम निर्धारण गरि लागु गरिनेछ । साथै यस क्षेत्रमा उत्पादित कृषि तथा पशु उपजको निर्यातका लागि कृषहरूलाई आवश्यक सहयोग गरिनेछ ।

४६. गेरूवाका सरकारी विधालयमा अध्ययनरत गरिव, अतिविपन्न तथा जेहेन्दार छात्र / छात्राको प्राविधिक धार पढ्ने चाहना लाई पुरा गर्न १ जना छात्र / १ जना छात्रा लाई प्रविणता प्रमाण तहमा अध्ययन गर्ने अवसर प्रदान गर्न छात्रवृत्तिका कार्यक्रमहरू संचालनमा ल्याइनेछ ।

४७. गेरूवा गाउँपालिकामा रहेको ऐलानी जग्गाको तथ्याकं राखी ती जमिनको संरक्षण गरि आवश्यकता बमोजिम प्रयोगमा ल्याइनेछ । खाली जग्गालाई करार खेतीको लागि प्रयोगमा ल्याइनेछ ।

४८. गेरूवा गाउँपालिकामा हुने विकास निर्माणका कार्यमा गाउँपालिका सँग रहेका हेवी इक्युपमेन्टको प्रयोगमा जोड दिइ राजश्व संकलनको दायरा लाई फराकिलो बनाइनेछ ।

४९. प्राकृतिक प्रकोप बाट पिडित, बन्यजन्तुको आक्रमण बाट प्रभावि घर परिवार, दलित, अति विपन्न, सिमान्तकृत जातजाति तथा समुदाय लाई बसोबास उपलब्ध गराउन संघीय सरकार सँगको साझेदारीमा सामुहिक आवास योजना कार्यक्रम संचालन गरीनेछ ।

५०. व्यक्तिगत घटना दर्ता प्रक्रिया अनलाइन प्रविधि मार्फत संचालन भइरहेको तथा सामाजिक सुरक्षा भत्ता बैंक मार्फत वितरण भइरहेको छ । यसलाइ अझ व्यवस्थित बनाउन घटना दर्ता र सामाजिक सुरक्षा दर्ता शिविर संचालन गरिनेछ । साथै, व्यक्तिगत घटना दर्ताका दर्ता किताबको डिजीटाइजेशन कार्य आगामी आर्थिक वर्षमा सञ्चालनमा ल्याइनेछ ।

५१. दुर, खुला तथा वैकल्पिक शिक्षा लगायत रेडियो शिक्षा कार्यक्रम मार्फत विधार्थीहरूको शिक्षण सिकाइमा सहजिकरण गर्ने उद्देश्यले आवश्यक व्यवस्था मिलाइनेछ ।

५२. गेरूवा गाउँपालिकाका बालबालिकाहरूको रोग विरुद्धको क्षमता मजबुत बनाउन पूर्ण खोप युक्त गाउँपालिका कार्यक्रम लाइ थप सशक्त बनाइ स्वास्थ्यकर्मीहरू, ग्रामिण महिला स्वास्थ्य स्वयमसेविका तथा समुदाय सँग सहकार्य गरी गेरूवा लाइ पूर्ण खोपयुक्त गाउँपालिका बनाउने लक्ष्यका साथ कार्यक्रम संचालन गरिनेछ ।

५३. गेरूवा गाउँपालिकामा छाडा छोडीएका गाइ-गोरूको व्यवस्थापन लाइ प्रभावकारी बनाउन गाइ उद्धार केन्द्र लाइ थप व्यवस्थित गरिदै लगिनेछ । साथै, गाउँपालिकामा गाइको साना व्यवसायिक कृषि उत्पादन केन्द्र(पकेट) विकास कार्यक्रम, बंगुरपालन कार्यक्रम, खाध तथा पोषण सुरक्षामा टेवा पुर्याउने वालीको पकेट विकास कार्यक्रम हरू संचालन गरिनेछ ।

५४. कोभिड-१९ का कारण उत्पन्न असहज परिस्थिती बाट भविष्यमा खाध संकट आउन नदिन कोभिड प्रदेश सरकार सँग समन्वय तथा साझेदारीमा विशेष कृषि कार्यक्रम सुरु गरिनेछ । विदेशबाट फर्किएका युवाहरूलाई लक्षित गरी जमिन बाँझो नरहने गरी उत्पादन बृद्धिमा जोड दिइनेछ ।

सभा अध्यक्ष महोदय,

सभाका सदस्य ज्यूहरू,

५५. कोभिड-१९ को महामारीका कारण गाउँपालिकाको अर्थतन्त्र र विकास निर्माणमा पर्ने नकारात्मक असरलाइ कम गर्नेतर्फ गाउँपालिकाको आर्थिक निती लक्षित हुनेछ । यस माहामारीले क्षति पु-याएको अर्थतन्त्रको पुनःउत्थान गर्नका

लागी विशेष कार्यक्रम संचालनमा ल्याइनेछ । विश्व श्रमबजारबाट विस्थापित एवम आन्तरिक रूपमा रोजगार गुमाएका ब्यक्तिहरूलाई पुनःस्थापित गर्न उद्योग, कृषि तथा निर्माण क्षेत्रमा रोजगार अभिवृद्धि गर्न कृषक लक्षित कार्यक्रम संचालन गरिनेछ ।

५६. सार्वजनिक खर्चमा मितव्ययिता अपनाइ योजना छनौट बजेट विनियोजनलाई यथार्थपरक बनाइनेछ । वडा कार्यालयलाई उपलब्ध गराइने अनुदानलाई कोभिड - १९ बाट परेको असर न्यूनिकरण गर्ने गरी परिचालन गरिनेछ । गाउँपालिकाको बजेट विनियोजन गर्दा कोभिड-१९ नियन्त्रण, कृषि, रोजगार बृद्धि, गरिबी निवारण आअ आर्जन र सार्वजनिक निर्माणका विशेष जोड दिइनेछ । अनुउत्पादक खर्च कटौती गरिनेछ ।

५७. बैदेशिक रोजगारका अवसरको कटौतीका कारण स्वदेश फर्कने नेपालीहरूको संख्या बढ्न सक्ने र विप्रेषण आय घट्न सक्ने सम्भावनालाई ध्यानमा राखी सो का कारण सिर्जना हुन सक्ने नकारात्मक असर घटाउन गाउँपालिका भित्र रोजगारमूलक तथा उत्पादन बृद्धिका नयाँ अवसरहरू सिर्जना गरिनेछ । आत्मनिर्भर अर्थतन्त्र निर्माण गर्न स्वदेशी श्रम, सीप र प्रविधिको अधिकतम उपयोग गरिनेछ । साना तथा घरेलु उद्यमको प्रवर्धन गर्न लगानी परिचालन गरिनेछ । कृषि क्षेत्रको उत्पादन, उत्पादकत्व र रोजगारी बृद्धि गर्ने गरी स्रोतको परिचालन गरिनेछ ।

५८. “गेरूवाको श्रम, गेरूवामै पसिना” को नीति अनुरूप कृषि क्षेत्रको उत्पादन र उत्पादकत्व बृद्धिका कार्यक्रम अघि बढाइनेछ । कृषि प्राविधिक सेवा तथा उत्पादन सामाग्रीहरूको उपलब्धता सुनिश्चित गरिनेछ । हालको अनुदान दिने प्रक्रियालाई थप विश्वसनिय, प्रभावकारी र पहुँचमा बृद्धि हुनेगरी पुरिष्कृत गरिनेछ ।

५९. कृषि प्रसार, अनुसन्धान र शिक्षालाई समन्वयात्मक रूपमा जोडदै कृषि उत्पादकत्व तथा कृषकको आय आर्जनमा बृद्धि गर्ने उद्देश्यका साथ प्रदेश सरकार सँग समन्वय गरी “स्मार्ट कृषि गाउँ कार्यक्रम” लाई सफलतापूर्वक कार्यान्वयन गरिनेछ ।

६० .आर्थिक तथा सामाजिक रूपमा विपन्न व्यक्ति र घरपरिवारहरूको जिवनस्तरमा सुधार गरी गरिबी निवारण गर्ने उद्देश्यका साथ संचालित मुख्यमन्त्रि ग्रामिण विकास

कार्यक्रम लाई आवश्यक परिमार्जनसहित विस्तार गरिनेछ । यस कार्यक्रमको संचालनबाट आयआर्जन, प्रविधि हस्तान्तरण र सिपविकासका माध्यमबाट रोजगारी सिर्जना भई गरीबी निवारणमा टेवा पुग्नुका साथै थप विषयक्षेत्रका कार्यक्रम समावेश गरी प्रभावकारी रूपमा संचालन गरिनेछ ।

६१. कृषि र पशुपालन क्षेत्रमा विपद् बाट हुनसक्ने क्षतिको न्यूनिकरण, उदार तथा राहतका कार्यक्रम संचालन गरिनेछ । पशुस्वास्थ्य सेवाको ल्यावलाइ थप व्यवस्थित तथा स्तरोन्नती गरिनेछ । कृषि तथा पशुपंक्षी बीमा कार्यक्रममा कृषकको पहुँच बृद्धि गर्न सहजिकरण गरिनेछ ।

६२. सहकारी क्षेत्रको क्षमता बिकास गरी शिप जनशक्ति र पूजिलाइ उत्पादन मूलक काममा लगाउन प्रोत्साहन गरिनेछ । सहकारी क्षेत्रको प्रभावकारी उपयोग परिचालन र बित्तिय सुशासनका लागी सघन अनुगमन तथा नियमन गरिनेछ ।

६३. गुणस्तरीय वस्तुको आपूर्ति सुनिश्चित गर्न गुणस्तर परीक्षण र नियमित बजार अनुगमनमा जोड दिइनेछ । गुणस्तरिय उपभोग्य वस्तुहरूको सर्वसुलभ आपूर्ति सुनिश्चित गरिनेछ । बजार नियमन सम्बन्धि कानुन निर्माण गरी कालोबजारी, कृत्रिम अभाव, सिन्डिकेट र कार्टेलिडलाइ कडाइका साथ नियमन गरिनेछ ।

६४. होमस्टेको विकासमार्फत ग्रामिण पर्यटन प्रवर्द्धन गरिनेछ । होमस्टे संचालनको लागी प्रोत्साहन गर्ने, होमस्टेलाइ स्थानीय संस्कृति, भेषभुषा, मौलिकता र परम्परागत पेशा, अर्गानिक तथा घरेलु उत्पादनसँग आवद्ध गर्ने निति लिइनेछ ।

६५. थारू लगायत विभिन्न सांस्कृतिक समुदायहरूको कला संस्कृति, भाषा, भेषभुषा समेतको प्रवर्द्धन हुने विविध कार्यक्रमहरू संचालन गरिनेछ ।

६६. गेरूवा गाउँपालिकामा संचालन हुँदै आइरहेको छोरी बचाउ कार्यक्रम लाई थप सुधार गर्दै निरन्तरता दिइनेछ ।

६७. विकास निर्माणका कार्य संचालन गर्दा वायो इन्जिनियरिडको अवधारणा अनुरूप प्राकृतिक श्रोतहरूको संरक्षणलाई ध्यान दिइ जलवायु अनुकूलन हुने गरी कार्यक्रमहरू संचालन गरिनेछ । जलवायू परिवर्तन अनुकूलनका कार्यक्रम सँगै जलाधारहरूको

संरक्षणका लागि विशेष कार्यक्रम संचालन गरी त्यस्ता स्थानहरूलाई पर्या पर्यटन क्षेत्रको विकास गरिनेछ ।

६८. प्लाष्टिकजन्य पदार्थहरूको उपयोगलाई निरूत्साहित गर्दै वातावरणीय प्रदुषण कम हुने वस्तुहरूको उत्पादन तथा प्रयोग गर्न जनचेतना अभिवृद्धि गरिनेछ । साथै यस गाउँपालिका क्षेत्रमा उत्पादित फोहोरमैलाको व्यवस्थापनका लागि ल्याण्डफिल्ड साइटको सम्भाव्यता अध्ययन गरिनेछ ।

६९. गेरूवा गाउँपालिकामा पूर्वाधार निर्माणका लागि आवश्यक पर्ने ढुंगा, गिटी, बालुवाको सहज उपलब्धताका लागि गेरूवा र कर्णाली नदीमा रहेका उपयुक्त खानी क्षेत्र पहिचान र उपयोग गर्ने र निकुञ्ज तथा वन क्षेत्रमा थुप्रिएको निर्माणजन्य सामग्रीको उपयोग सम्बन्धि आवश्यक व्यवस्था मिलाइनेछ ।

७०. चालु आर्थिक वर्षमा शुरूवात गरिएको खानेपानी, सरसफाइ तथा स्वच्छता योजना निर्माण गर्ने कार्यलाई आगामी आर्थिक वर्षमा निरन्तरता दिइ गेरूवा गाउँपालिकाको वास योजना तयार गरी कार्यान्वयन गरिनेछ । प्रदेश सरकार सँग समन्वय गरी गेरूवा गाउँपालिकामा खानेपानी आयोजनाहरूको निर्माण कार्य शुरू गरिनेछ ।

७१. गेरूवा गाउँपालिका लाई पुर्ण सरसफाई युक्त गाउँपालिका बनाउने अवधारणा अनुरूप संचालित पूर्ण सरसफाइ गाउँपालिका कार्यक्रमलाई निरन्तरता दिइनेछ । वातावरण अनुकूलित प्रविधिको प्रयोग गरी सार्वजनिक शौचालय तथा सहरी क्षेत्रको ढल व्यवस्थापन गर्ने निति अवलबन गरिनेछ ।

७२. विपद व्यवस्थापन सम्बन्धि ऐन र नियमावली तर्जुमा गर्नुका साथै विपद जोखम न्यूनीकरण निति तथा रणनितिक कार्ययोजना निर्माण गरी विपद् व्यवस्थापन गरिनेछ । विपद जोखिमयुक्त नदीहरूमा पूर्व सूचना प्राप्त गर्न आधुनिक पूर्व सूचना प्रणाली जडान गरिनेछ । प्रकोपबाट सिर्जित क्षतीलाई न्यूनीकरण गर्न उपयुक्त प्रविधिको प्रयोग गरिनुका साथै यस्तो कार्य गर्दा बजार मानवबस्तीको संरक्षणका लागि उच्च प्राथमिकता दिइनेछ । जल उत्पन्न प्रकोप तथा विपदको पूर्वजानकारी को लागि स्थानीय आपतकालिन सञ्चालन केन्द्रको स्थापना गरी संचालनमा ल्याइनेछ ।

७३. विद्युतको पहुच नपुगेका क्षेत्रहरूमा ग्रामिण विद्युतीकरण तथा बैकल्पिक उर्जाको माध्यम बाट उज्यालो गाउँपालिका कार्यक्रम लाई निरन्तरता दिँदै विद्युतको क्षमता लाई थप सुदृढ गर्नको लागि आवश्यक प्रविधिहरू जडान गरिनेछ ।

७४. गेरूवा गाउँपालिकामा सुरक्षित तवरले शिशुको जन्मको लागि प्रत्येक वडामा बर्थिङ सेन्टर स्थापना गरिनेछ ।

७५. कोभिड-१९ को रोकथाम, नियन्त्रणमा खटिने स्वास्थ्यकर्मीहरू तथा अन्य कर्मचारीहरूको मनोबल उच्च राख्न थप प्रोत्साहन गरिनेछ ।

७६. लैंगिक हिंसाको न्यूनिकरण, असहाय वर्गको संरक्षण, महिला, बालबालिका, एकल महिला, अपांगता भएका व्यक्ति, जेष्ठ नागरिक र अति विपन्नहरूको सामाजिक सुरक्षा संरक्षणका लागि लक्षित कार्यक्रमहरू संचालन गरिनेछ ।

७७. स्थानीय प्रहरी, समुदाय तथा शैक्षिक संस्थाहरू सँग समन्वय गरी लागूपदार्थ विरुद्ध जनचेतनामूलक कार्यक्रम संचालन गरिनेछ ।

७८. द्वन्द्वबाट प्रभावित व्यक्तिहरूको जीवनलाई माथि उकास्न सीप विकास कार्यक्रम लाई निरन्तरता दिइनेछ र द्वन्द्व प्रभावितहरूका लागि स्वरोजगार तालिम लगायतका कार्यक्रमहरू संचालन गरिनेछ ।

७९. गाउँसभाका सदस्यहरू सँग कानून तर्जुमा सम्बन्धि कार्यक्रम संचालन गरिनेछ । विषयगत कानून निर्माण गर्दा सरोकारवालासँग छलफल, परामर्श तथा अन्तरक्रिया गरिनेछ । प्रचलित कानूनहरूका सम्बन्धमा न्यायिक समिति र सरोकारवालाहरसँग अन्तरक्रिया तथा सचेतनामूलक कार्यक्रमहरू संचालन गरिनेछ । गेरूवा गाउँपालिकाबाट निर्मित कानूनहरूको संकलन, एकीकृत अभिलेखाङ्कन र विश्लेषण गरी कानून निर्माणमा क्षमता र दक्षता अभिवृद्धि गर्ने कार्यक्रमहरू संचालन गरिनेछ । साथै, स्थानीय कानूनको सफल कार्यान्वयनमा विशेष जोड दिइनेछ ।

८०. गेरूवा गाउँपालिका बाट प्रवाह हुने न्यायिक सेवालाई थप सुदृढ गरी न्यायिक समितिको सबलीकरणमा जोड दिइनेछ । सामाजिक कुरीति, घरेलु हिंसा लगायतका समाजमा रहेका विसंगति एवम् विकृति रोकथाम र न्यूनिकरणका लागि कार्यक्रम संचालन गरिनेछ ।

८१. गेरूवा गाउँपालिका बाट प्रवाह गरिने सेवालाई पारदर्शी, जवाफदेही र जनमूखी बनाउनुका साथै विकास निर्माण कार्यमा वित्तीय अनुशासन तथा जवाफदेहिता कायम गर्न मितव्ययिता कार्यकुशलता र कार्यसम्पादनलाई मानकका रूपमा लिई सेवा प्रवाहलाई प्रभावकारी बनाइनेछ । गाउँपालिका बाट सम्पादित क्रियाकलाप र खर्च प्रक्रिया पारदर्शी बनाइ फाजुल खर्च नियन्त्रण गर्ने, वित्तीय अनुशासन कायम गर्ने, उत्पादनशील तथा रोजगारमूलक क्षेत्रमा लगानी केन्द्रीत गरिनेछ ।

८२. गेरूवा गाउँपालिकामा कार्यरत कर्मचारीको ज्ञान सीप र क्षमता अभिवृद्धीका लागि क्षमता विकासका तालिम कार्यक्रमहरू संचालनमा ल्याइनेछ । समृद्ध गेरूवा गाउँपालिका निर्माणको दिर्घकालिन सोच हासिल गर्न स्थानीय कर्मचारीहरूलाई कामप्रति तत्पर र सेवा प्रवाह सहित समयमै कार्यसम्पादन गर्न उत्पिरत र प्रोत्साहन गर्ने कार्यक्रमहरू संचालन गरिनेछ ।

८३. गाउँपालिका बाट प्रवाह हुने सेवालाई सरल सहज तथा नतिजाउन्मुख बनाउनको लागि नतिजामा आधारित कार्य सम्पादन प्रणालीको अवलम्बन गरिनेछ । चुस्त, छिटो सेवा प्रवाहको लागि गेरूवा गाउँपालिकाको प्रशासन संयन्त्रको सांगठनिक संरचना तयार गरी कर्मचारीहरूलाई थप उर्जावान बनाइनेछ । कर्मचारीहरूको उचित व्यवस्थापन गर्न शाखा प्रमुखहरू संग कार्यसम्पादन संम्झौता गरी करारका शर्तहरूहरूलाई कार्यसम्पादन मूल्याङ्कनको आधार बनाइनेछ । कायमसम्पादन मूल्याङ्कनलाई बस्तुनिष्ठ र प्रभावकारी बनाई सेवा प्रवाह र कार्यसम्पादन स्तरलाई प्रभावकारी बनाइनेछ ।

८४. बर्तमान अवस्थामा कोभिड-१९ को महामारी बाट उत्पन्न भएका विषम परिस्थितिमा रोग सँग लड्न सक्ने क्षमता अभिवृद्धि गर्ने आयुर्वेदिक औषधीहरूको प्रयोगमा बढावा दिंदै मानसिक रूपमा स्वस्थ रहि रहनका लागि योगका कार्यक्रमहरू सञ्चालनमा ल्याइनेछ । साथै, मनाउमा रहेको आयुर्वेद औषधालय बाट प्रवाह हुने स्वास्थ्य सेवालाई थप व्यवस्थित बनाई संस्थाको स्तरोन्नती गरिनेछ ।

धन्यवाद ।